

БЕЛАРУСКИ СЕЛЯНИ

АДНАДНЁЎКА

Вільня, пятніца, 14-га жніўня 1925 г.

На двух канцох.

На двух процілеглых канцох Беларусі — крайнім захадзе і крайнім усходзе — здаўна расцвітаюць два найвялікшыя ў нашай Бацькаўшчыне прамысловыя цэнтры: *Беласток* і *Бранск*. Першы — ля самае этнаграфічнае граніцы Беларусі з Польшчай, другі — пад бокам Маскоўшчыны.

І адзін, і другі нашы заходнія і ўсходнія суседзі лічаць „сваім“. І адзін, і другі маюць вонкавы выгляд — небеларускі. Работніцкія масы Беластоку пад уплывам польскіх сацыялістычных павадыроў сваіх, хоць і зложаныя з выхаджэнцаў з беларускае вёскі, лічылі сябе заўсёды часткай польскага пралетарыяту. Так сама працоўныя Бранску і вакол і яго аказаліся пад вялізарным уплывам расейшчыны і ішлі на павадзе Масквы.

Але вось у жыцці *сялянскае* Беларусі сталіся вялікія перамены. Беларускі адраджэнскі рух, які сьпяраша быў абняў бадай выключна вёску, памалу пранікаў і ў места, ператвараючыся ўсё больш у *вызваленчы рух працоўных наагул* — ад сахі і ад фабрычнага станка. Прабудзіўшаяся нацыянальна вёска пачала слаць у места ўжо *свядомых* сыноў сваіх. І паняцьце беларускага адраджэння з паняцьця адраджэння толькі роднае культуры сталася паняцьцем адраджэння такжа *палітычна-сацыяльнага* беларускіх працоўных масаў.

Усё выдатнейшае ўчасьце ў беларускім

руху прымае мястovy работнік, — той, што іграе найбольш чынную ролю ў-ва ўсіх палітычных і сацыяльных рухах наагул. І мы бачым водгукі гэтага на гэных далёкіх адзін ад аднаго беларускіх акраінных прамысловых цэнтрах, аб якіх мы казалі напачатку. І ў Беластоку і ў Бранску, якіх аддзяляе адлегласьць у 700 вёрст і гранічны кардон, *выразна пачынае біцца беларускае сэрца*.

Мы добра памятаем сёлетні першы май у Беластоку. Мы памятаем, з якім энтузіязмам сустракалі тамтэйшыя работніцкія масы выбранаў беларускае вёскі — нашых соймавых дэпутатаў, барацьбітаў за вызваленьне працоўных і вёскі, і места. І мы памятаем, з якой варожасьцяй аднясьліся да іх прадстаўнікі польскіх сацыялістаў — пэпэсаў і... польскае адміністрацыі! І адных і другіх у роўнай меры ўзбурыла гэтая *праява беларускасьці ў „чыста польскім“* Беластоку...

А вось у канцы гэтага нумару мы друкуем паданую „Савецкай Беларусі“ і перадрукаваную „Крыніцаў“ карэспандэнцыю аб „*Беларускім Дню*“ ў Бранску, які дагэтуль навет яшчэ не далучаны да Радавае Беларусі і ўваходзе ў Склад Радавае Маскоўшчыны. І там, пад чырвонай уладай работнікаў, бачым яшчэ больш якрае выяўленьне беларускасьці — выяўленьне яе ў чырвонай арміі, зложанай з бранскіх работнікаў і акалічных сялян.

Так на абодвух канцох нашае Бацькаўшчыны разгараюцца *два вонішчы беларускага работніцкага руху*, як *дзьве вартуны адзінства Працоўнае Беларусі*.

30-лецьце са дня сьмерці Фрыдрыха Энгельса.

5 жніўня скончылася 30 гадоў са дня сьмерці Фрыдрыха Энгельса, які разам з Карлам Марксам паклаў падставы так званаму „навуковаму сацыялізму“, распрацаваўшы яго ў цэлы шырокі складны і ўсёахопліваючы сьветапагляд.

Гэтая філязафічна-ўсёахопліваючая веда ў-ва ўсіх галінах сучаснай навукі і адрозьнівала Энгельса ад яго таварыша і прыяцеля Маркса, розум якога быў наадварот больш аднабока-матэматычны і актыўна практычны баявы, ды сканцэнтраваны ў ізаучэньні эканамічных і сацыяльных зьявішчаў, пагардліва адкідаючы ўсялякую „літэратуру“ і „філязофію“, каб з гэтага ізаучэньня вывясці праграму і тактыку новага змаганьня выходзячай на гістарычную арэну клясы працоўных.

Энгельс, наадварот, узяў на сябе якраз апрацаваньне гэтага сьветапагляду сацыялізму, як агульнай навукова-філязафічнай сыстэмы.

Веда Энгельса літэральна ў-ва ўсіх галінах навукі была запраўды здэіўляючая. Але цікава адзначыць, што Энгельс усю гэтую веда здабыў сабе сам — самавукам. Ён сам любіў жартам казаць, што праз усё жыцьцё ня здаў ніводнага экзамену!

Вось, што паміж іншым пісаў аб Энгельсе ведамы правадыр аўстрыйскіх сацыялістаў, Адлер зараз-жа пасья яго сьмерці ў 1895 годзе:

„Энгельс быў як быццам выліты з аднаго куска сталі. Вучоны, барацьбіт, чалавек былі ў ім зліты ў адзіную магутную і чаруючую асабістасьць. Найвышэйшае разьвіцьцё мысьлі, найэнергічнейшая воля лучыліся з сэрцам, пламенна кахаючым справу абяздоленых працоўных.“

„Як Карл Маркс быў найвялікшым тэарэтыкам сацыял-дэмакратыі, так Энгельс быў першым і найвялікшым кіраўніком яе аб'яднанай міжнароднай тактыкі.“

„Адносна да вялікіх людзей існуе толькі адна запраўдная ўдзячнасьць да іх: гэта — вучыцца ад іх розуму і вясці далей іх вялікую працу. Дык вось, пралетарыят усіх краёў добра паказаў усяму сьвету сваю ўдзячнасьць да сваіх першых і найвялікшых павадыроў, што ён умее быць ім удзячным. І памяткам ім абодвум, які ён паставіць на векі вякоў, і будзе вызваленьне клясы працоўных.“

волю быць гаспадаром у сябе дома; сам-жа ён вырашыць і справу „гражданкі“ ці „лацінікі“. Гэта справа наша — чыста ўнутранага характару, і мы не пазволім, каб нам хто што-небудзь накідаў! Мы не зьяўляемся ворагамі „лацінікі“ і ўважаем, што яна, як часова, для маласьведамага каталіцкага элемэнта зьяўляецца дужа карыснай. Але ніколі ня згодзімся адрачыся ад свае традыцыйнае „гражданкі“, тым балей, што братнія нам славянска-рускія народы, як украінцы і расейцы, карыстаюцца ёю-ж, атрымаўшы яе, як мы зазначылі, ад нас.

Замэх на „гражданку“ мы лічым замахам на самастойнасьць беларускае культуры, за якую мы будзем змагацца да апошняга. М. Дубоўскі.

ПРАГРАМЫ ДЛЯ ПАСТУПленьня ў БЕЛАРУСКІЯ ГІМНАЗІІ вышлі з друку і прадаюцца:

- 1) у Цэнтральнай Беларускай Школьнай Радае — Вільня Віленская 12—6;
 - 2) у Беларускай Кнігарні — Вільня, Завальная 7;
 - 3) у Віленскай Беларускай Гімназіі — Вільня, Вострабрамская 9;
 - 4) у Радашкаўскай, Клецкай і Наваградзкай Беларускіх гімназіях.
- ЦАНА 30 грошаў, можна паштовымі маркамі.
Цэнтр. Беларуская Школьная Рада.
Вільня, Віленская 12—6.

Замах на самастойнасьць беларускае культуры.

Агульны і заўсёды напрамак польскай палітыкі ў адносінах да беларусаў — гэта дэнацыяналізацыя на карысьць апалячваньня. Правыя партыі імкнуліся да гэтага шляхам рэпрэсіяў і гвалтаў; левыя-ж дарогай нібы — сужыцьця з беларусамі, каб апошнія, пакахаўшы польскасць, лягчэй апалячываліся, як гэта было з беларускімі панамі і магнатамі ў мінулыя сталецьці — словам з гэтыя хочучь спольшчыць беларусаў „podstepnie“.

Першы спосаб — спосаб правых, які быў з поўнай сілай ужыты ў адносінах да беларусаў — з гэтай думкай, што гэтак чынам „за 50 гадоў ані воднага беларуса і з сьвечкай знайсці ня можна будзе“, — быў адбіты беларускім народам, з поўнай сілай, энэргіяй і сьвядомасьцяй.

Бачучы гэта, урад наважыўся ўжыць яшчэ і другі спосаб — спосаб левых (мога, у выніку паразуменьня ўраду з П.П.С. з „Вызваленьнем“, бо гэта якраз і пачалася з „слаўных“ часоў „урадаваньня“ п. Тугутта).

Вось і былі фабрыкаваны гэтак-званыя „языковыя законы“, мэтай якіх апрача баламучаньня заграницы і зьяўляецца палянізацыя беларускіх дзяцей у „ўтраквістычных“ (двуязычных) школах. Але, каб палянізацыя была больш паўная, міністэрства Асьветы ўвядзіць у гэтыя школы лацініку, што зьяўляецца першай ступенькай у кірунку апалячваньня; гэтая-ж лацініка ўсімі сіламі ўпіхаецца вучыцельству на „беларускіх“ вучыцельскіх курсах у Вільні. Усё — з гэтай мэтай апалячваньня.

За гэтую „ідэю“ п. Міністра асьветы багаславіць уся правая шовіністычная польская прэса. „Slowo“ віленская газета абшарнікаў у № 178 вельмі раіць беларусам трымацца лацінікі, бо, кажа, у кн. Літоўска-Рускім (чамусьці аўтар ня хоча ведаць, што гэта было кн. Літоўска-Беларускае!) кірыліца была афіцыйным пісьмом, усё ж гэта нічым ня можа зьвязаць цяперашняй Беларусі з мінулай, бо паміж імі — вялікі перарыў часу. І, кажа далей аўтар (п. Сьмрэнскі), „расейскія“ літары могуць служыць „аружжам русыфікацыі“, а незнаёмасьць з гражданкай забяспечыць Заходнюю Беларусь і Польшчу ад „Заразы Усходу“, якая можа прыйсьці з Радавае Беларусі разам з беларускімі кніж-

камі — падручнікамі, якія там інтэнсыўна друкуюцца гражданкай і пранікнуты камунізмам.

Мы і хацелі-б гэтую справу выясьніць, з пункту гледжаньня ня польскага, але чыста беларускага.

Перад усім, назоў „расейскія літары“ зусім не рацыянальны, бо кірыліца ўпярод была пісьмом беларускім, чымся расейскім. Гражданка, ці зрэфармаваная кірыліца, хутчэй можа быць названа „славянска-рускімі“ літарамі. Ня мы ад расейцаў узялі гэтыя літары, а расейцы ад нас, як ад нас узялі яны і друкарскую штуку; бо-ж наагул культура славянска-руская перш разьвілася на Беларусі, а потым толькі ў Маскоўшчыне. Дык гражданка зьяўляецца традыцыйным беларускім альфабэтам, ад якога беларусы ніколі ня могуць адмовіцца.

Што датычыць гістарычных часоў (для п. Сьмрэнскага чамусьці даволі імглістых), дык можам сказаць, што тыя часы, калі культура беларуская гожа цвіла, мова наша ня толькі была на роўні з другімі, але была вышэйшай за іншыя, бо была мовай урадавай, — калі беларус „панам быў удома і слаўным за морам“ — тыя часы для нас прадстаўляюцца сьветлымі і мілымі (а не імглістымі). І таму, што гражданка тады была афіцыйнай, мы традыцыйна ніколі ня згодзімся замяніць гражданку лацінікай, якая ня мае ніякае гістарычна беларуска-традыцыйнае падставы.

Што з беларускімі падручнікамі, друкаванымі гражданкай у Менску, можа пранясьціся „Зараза Усходу“, могуць думаць толькі людзі, не паважна мысьлячыя. Бо ці-ж можа быць камунізм у падручніку — задачніку ці прыродазнаўстве?..

І хто ж вінен таму, што Польшча давала беларускую справу да таго, што беларускае выдавецтва пад Польшчай ледзь-ледзь дыхае? І што за найўны спосаб думаньня, што гэта мае забяспечыць Польшчу ад уплываў камунізму!..

Увесь гэты паход проці гражданкі, як мы ўжо казалі, ёсьць адзін з спосабаў апалячваньня беларусаў. Гэта відаць паміж радкоў і з гэтага артыкулу ў „Slowo“, аўтар кажа там: „мы, палякі, ніколі ня можам пазволіць на пасрэдную русыфікацыю нашых усходніх зямель“. Аўтар не ўпамінае тут навет і слова аб Беларусі ці беларусах; цікавіцца ён толькі тым, каб усходнія землі ня былі зрусыфікаваны, — значыць, трэба іх спольшчыць.

Што за апека! Народ беларускі сам дасьць адпор і русыфікацыі і палянізацыі. І мы не патрабуем дырэктываў зьверху. Народ наш даўно высказаў сваю

Справа беларускага шрыфту.

Імкненне польскага ўраду гвалтам навязаць беларусам, што пад Польшчай, лацінскія літары — мае чыста палітычны мэты: па думцы пана Станіслава Грабскага, лацінка мае служыць пераходнай ступеннай да польшчыны, каб дзеці, навучыўшыся чытаць на беларускім лемантару, надрукаваным лацінкай, не маглі чытаць пасля сваіх беларускіх кніжак, друкаваных кірыліцай, ды каб прымушаны былі карыстацца польскімі кніжкамі. На гэта паказуе факт, што міністэрства асветы абмяжоўвае сваё беларускае выдавецтва адно толькі букваром і першай чытанкай, ды на гэтым супакоіваецца.

У стацыі „Замах на самастойнасць беларускае культуры“, зьмешчанай у гэтай аднадзёўцы, гр. М. Дубоўскі распраўляецца з гэтым палітычным імкненнем польскага ўраду. Мы ж хочам разглядзець пытаньне аб „лацінізацыі“ беларусаў крыху шырэй.

Запраўды, пытаньне аб тым, якімі літарамі павінны карыстацца беларусы, — гэта пытаньне ня новае і паўстала шмат раней за ўваскрашэнне Польскае дзяржавы.

Калі Беларусь і Літва злучыліся з Польшчай, дык ужо тады распачаўся з Польшчы паход на Беларусь (як і на Украіну) лацінства. Пачалася барацьба захватніцкіх імкненняў польшчыны і каталіцтва з старой беларускай і украінскай культурай і ўсходня-візантыйскімі ўплывамі, ішоўшымі праз православие. Барацьба гэтая закончылася для нас вельмі непамысна: наша інтэлігенцыя ўжо ў XVII стагоддзі была спольшчана, ды значная частка сялянства ў Заходняй Беларусі праз вунію і каталіцтва падпала пад польска-панскія ўплывы.

У канцы XVII ст. ўжываная ў-ва ўсіх урадовых актаў і дакументаў беларуская мова і кірыліца была заменена польскай мовай і лацінскімі літарамі. І цікава тое, што ўрадовыя ўстановы з таго часу нават копіі з старых беларускіх кірылічных дакументаў і актаў выдаюць ужо толькі пісаным лацінкай. Лацінка сталася як-быццам сымвалам сьмерці беларусчыны: ў ёй нічога беларускага ня творыцца, — пад той час, як толькі кірыліцай друкуюцца ўсе беларускія кніжкі XVII і XVIII стагоддзя.

У пачатку XIX ст., калі некаторыя адзікі спаміж спольшчанае шляхоцкае інтэлігенцыі пачынаюць варочацца да свайго беларускага народу і пісаць пабеларуску, — дык яны, ведаючы толькі лацінку, пішучь свае творы лацінскімі літарамі. Так робяць Баршчэўскі, Рэпінскі, Чачот, а пасля — Дунін-Марцінкевіч, ды Мацей Бурачок. У 1835 годзе выходзе ў Вільні каталіцкі катахізм у беларускай мове, друкаваны лацінкай. А бязглуздая палітыка расейскага ўраду, якая не аддзяляе каталіцтва ад польшчыны, убывае ў галовы беларусаў-каталікоў сьмешную думку, быццам з кірыліцай канечна звязана православие і г. д. Так у жывое цела беларускага народу быў убіты клік, які цяпер польская ўлада стараецца заганаць далей, не здаволіваючыся тымі калочымі дротамі, што адгарадзілі Заходнюю Беларусь ад Усходняе...

Цікава і характэрна тое, што, калі ўжо ня спольшчаная шляхта, а беларускае сялянства, збудзіўшыся ад векавога сну, пачало тварыць беларускае пісьменства, дык бадай цалком у ім запанавала кірыліца. Праўда, яшчэ апошнія з прадстаўнікоў навярнуўшаеся да беларусчыны польскае шляхты (цяпер адаўшыся ад беларускага руху!) прабуюць

увадзіць прыныпова абодва шрыфты. Праўда, што — дзеля практычных мэтай — першыя беларускія газеты друкуюцца і такімі, і якімі літарамі. Але, калі „Наша Ніва“ зрабіла анкету ў справе выбару адных літараў — лацінкі, ці кірыліцы, дык чытачы яе блізу аднагалосна высказаліся за кірыліцу, навет і каталікі! І бадай усе нашы адраджэнскія паэты — з каталіком Янкай Купалай наперадзі — пішучь свае творы, карыстаючыся кірыліцай і зьяўляючыся мо' найбольш перакананымі абаронцамі яе.

Аднак, жыццё не дало поўнае перамогі староньнікам кірыліцы. Той факт, што значная частка беларусаў — каталікоў ведае толькі лацінскую, або, як у нас кажучь, „польскую“ грамату, прымушае і сяньня павадзіць беларускага руху сярод каталікоў выдаваць часопісі і кніжкі лацінкай, — асабліва кніжкі рэлігійныя, лічучыся з папяраным палякамі сярод цяжнейшых сялян сграхам, быццам кірыліца нясе з сабой маскоўшчыну і православие! Але ёсць і ідэйныя староньнікі лацінкі паміж нашай інтэлігенцыі, якія думаюць, быццам ужываньне лацінкі беларусамі звязывае іх запраўды з культурай Захаду...

Трэба сказаць, што такі нагляд зьяўляецца слухным толькі пастольку, паскольку пад „Захадам“ будзем разумець выключна Польшчу. Запраўды ж: з культурай вялікіх заходніх народаў можа нас звязаць ня той ці іншы шрыфт, а выключна веданьне чужых моваў! І хіба-ж ніхто ня можа паважна падумаць, быццам веданьне лацінскіх літараў можа даць беларускаму вяскоўцу магчымасьць чытаць у арыгіналах нямецкія, французскія, англійскія ці іншыя творы, калі ён перш не навучыцца гэтых моваў!!! З усіх заходніх моваў толькі польская мова, як славянская, (ды йшчэ чэшская!) можа быць крыху зразумелай беларусу, і гэтак веданьне адной лацінкі бяз кірыліцы, пазбаўляючы нас магчымасьці нарыстацца літаратурай больш блізкіх нам украінцаў і расейцаў, адчыняе доступ дый то вельмі цяжкі — толькі да больш далёкай ад нас польскай літаратуры.

Спробу „лацінізацыі“ беларускага пісьменства ў імя гэтай-жа лучнасьці з культурай Захаду зрабілі былі ў Заходняй Беларусі нямецкія акупацыйныя ўлады. Яны сьпярыша забаранілі друкаваць пабеларуску кірыліцай і дазвалялі толькі лацінскія друкі. Так сама яны стараліся завадзіць лацінскія падручнікі ў беларускія школы. Але ўжо цераз год прымушаны былі зрабіць уступні кірылічным друкам, а ў школах беларускіх, ня глядзячы на ўсе забароны, вучыліся навучалі дзяцей чытаць і пісаць як лацінкай, так і кірыліцай.

Пытаньнем аб шрыфце пад той час занялася найпаважнейшая ў Заходняй Беларусі культурная ўстанова — Беларускае Науковае Таварыства. Было гэта йшчэ ў 1917 годзе. Прызнаўшы, што аканчальнае вырашэнне гэтага важнага пытаньня адной толькі часткай Беларусі, адзеленай ваенным фронтам ад Усходняе Беларусі, абсалютна немагчыма, Т-ва прыняло рэзалюцыю, якая пратэставала проці навязываньня немцамі гвалтам лацінкі і заклікала вучыцельства і асветныя ўстановы не выраіацца кірыліцы і ўжываць яе раўналежна з вымаганай нямецкімі акупантамі лацінкай.

З таго часу ў беларускім жыцці сталася многа вялікіх перамен. У сувязі з стварэннем Беларускае Сацыялістычнае Радавае Рэспублікі на Усходзе — пераважна зусім ня звязаным з лацінкай, а такжа ў сувязі з польскім „культуркам-пфам“ на Захадзе, цэнтр беларускае творчае культурнае працы пераўшоў з Вільні ў Менск. У су-

вязі з гэтым узмацаваліся і шансы кірыліцы стацца адзіным беларускім агульна-нацыянальным шрыфтам. Але зусім магчыма, што гэта сталецца йшчэ ня снора — асабліва з увагі на падажэнне Заходняе Беларусі пад уладаю Польшчы.

У нармальных варунках існаваньне двух шрыфтаў у літаратуры народу не зьяўляецца само па сабе нечым страшным. Вось жа ў Нямецкае народ карыстаецца і старасьвецкай нямецкай нацыянальнай готыкай, і лацінкай, дый ёсць кніжкі і газеты, друкаваныя або адным, або другім шрыфтам. Але там у кожнай школе вучаць дзяцей чытаць і пісаць сьпярыша готыкай, а пасля лацінкай, і ад існаваньня двух шрыфтаў ніякае шкоды нікому ня робіцца.

Ня было-б шкоды і нам, калі-б польскі ўрад адносіўся да беларусаў ляльна і дапусьціў у школу навучаньне і лацінкі, і кірыліцы. Але, пакуль гэтага няма, пакуль уводжаньне лацінкі зьяўляецца толькі палітычным крокам польскага ўраду, які мае на мэце паставіць новую загарадку паміж Заходняй і Усходняй Беларусяй. — дык „лацінізацыя“ беларускага пісьма і пачатнае школы зьяўляецца для нас цяжкой крўдай.

Проці шкодных для нашага народу вынікаў сказанага кроку беларускае грамадзянства павінна змагацца дарогай навучаньня беларускіх дзетак — гадуноў польскіх ці польска-беларускіх „лацінічных“ школ — чытаць і пісаць пабеларуску тавна і кірыліцай.

A. H.

Важнейшыя здарэнні. У Польшчы.

Канфлікт у жалезнай прамысловасці на Горным Сьлёнску.

У Польскім Сьлёнску выбухнуў новы канфлікт паміж работнікамі і ўласнікамі жалезных гутаў. Прамыслоўцы дабіваюцца захаваньня 10-гадзіннага дня працы. Работнікі забаставалі, трэбуючы загарантаванага законам 8-гадзіннага рабочага дня.

На забастоўку прамыслоўцы адказалі масавым лёкаўтам (звальненнем работнікаў). Гэтым чынам безрабоцьце ў Польшчы яшчэ павялічылася, завастраючы яшчэ сацыяльна-гаспадарчы крызіс.

У справу мае ўмяшчацца ўрад, і... не хапае толькі паноў пэпэсаў, каб напэўна праваліць работніцкую справу — на карысьць паноў прамыслоўцаў...

Забастоўка мэталістаў у Варшаве.

На двух мэталічных заводах у Варшаве забаставалі 4 тысячы работнікаў. 8 жніўня да гэтых забастоўшчыкаў далучыліся ўсе работнікі-мэталісты ўсяго варшаўскага фабрычнага округу. Калі да 15 ня будзе паразуменьня з прамыслоўцамі, дык забастоўць усе 25.800 работнікаў мэталістаў варшаўскага раённа. — на 104 заводах.

Безрабоцьце ў Польшчы.

У працягу ад 27 чэрвеня да 11 ліпня лічба безработных у Польшчы павялічылася на 2058 чалавек.

Партыйная перабудова ў Польшчы!

Уся польская прэса дагэтуль усхвалявана адбыўшымся ўжо 2 тыдні таму рашучым галасаваньнем над законам аб „зямельнай рэформе“.

Запраўды-ж — вельмі цікавы і паказальны абраз прадстаўляў Польскі Сейм у гэты рашучы момэнт. Бо ці-ж можа быць больш забойчым для Польскага Сейму тое, што навет спроба больш-менш рашуча падысьці да так доўга адкладанай справы, вялізнага дзяржаўнага значэньня, як справа зямельнай рэформы, усе бяз вынятку польскія партыі або разьбіліся і разваліліся на рознагаласаваўшыя часткі, або адкрыта і цынічна здрадзілі сваё праграмы?

Ці-ж гэтыя развал і дамаралізацыя ўсіх польскіх партыяў ня сьведчаць бясспрэчна аб тым, што ўсе яны і пабудаваны былі штучна і бяз трываллага добрага „цэмэнту“ — і ня мелі запраўды свайго глыбокага маральнага зьместу і характару?

Зусім слухна ўсе польскія газеты розных партыяў сьцьвярджаюць гэты развал і дамаралізацыю... у сваіх праціўнікаў!

У арт. „Разьбіцьце Хіены“, „Robotnik“ сьцьвярджае канец магутнай дагэтуль „Хіены“, якая, ня глядзячы навет на падтрыманьне... пэпэсаў, разьбілася пры рашучым галасаваньні ў ліпні, і яе складовыя часткі пачнуць цяпер раслоівацца паводле больш шчырага, бо больш скурнага, прынцыпу — клясавага.

Чыста абшарніцкая група, уваходзіўшая ў склад Хіены пад назовам „Хрысьціянскіх Нацыяналістаў“, рашуча і шчыра ў поўным складзе — галасавала наагул проці зямельнай рэформы.

Трэба спадзявацца, што гэтая партыя — пад пагрозай мо' й запраўднага выкананьня прынятага Сеймам закону — аб адабраньні абшарніцкіх

маёнткаў — стане тым ядром, навакол якога будзе гуртавацца ўся абшарніцкая апазіцыя ў Польшчы.

Пад лозунгам „Абшарнікі ўсёй Польшчы, злучайцеся“ і пойдзе запраўды перабудова ўсіх польскіх партыяў і клябаў у Сейме, у склад якіх дагэтуль уваходзілі рознага роду і масьці зямляўласьнікі.

Дык трэба спадзявацца завастрэньня магутнай і заядлай барацьбы з боку гэтай найбагацейшай, а разам і найрэакцыйнейшай з усіх групаў польскага грамадзянства, а ў выніку гэтага — мо' і узмацаваньня гэтай рэакцыі.

Ужо і цяпер орган крэсавых абшарнікаў — віленскае „Slowo“, абуралючыся на закон, папросту ня верыць у яго выкананьне, навет — у выканальнасць, называючы яго „законам, якога ня было“...

Але „разьбіцьце Хіены“ не абмяжавалася толькі распадам сувязі паміж наасобнымі сябрамі гэтага прагавітага блэку.

Развал пайшоў далей — у глыбіню і наасобных складаўшых блёк партыяў.

Галасаваньне над зямельным пытаньнем перад усім рашуча разьбіла эндэцыю. Бо-ж ведама, што шмат буйных, сярэдніх і драбнейшых зямляўласнікаў уваходзіць у склад гэтай наагул пераважна мястовай (буржуазнай) партыі.

Дык вась буржуазна-мястовае частка паслоў галасавала за „рэформу“, зямляўласьнікі — проці; частка „інтэлігентны“ ўстрымалася ад галасаваньня, каб ня крўдзіць...ані „дзяржавы“, ані сваіх бацькоў-абшарнікаў.

Няма найменшага сумліву ў тым, што гэтае разьбіцьце галасоў эндэцыі ў Сейме пойдзе далей, ператвараючыся ў разьбіцьце самай партыі эндэкаў. І трэба прызнаць, што гэты факт вельмі значна адаб'ецца на агульным палітычным жыцці Польшчы. Польская эндэцыя страціць сваю найбагацейшую групу абшарнікаў, страціць уліковы „на вёсцы“, ці паза месцам, астаўшыся толькі чыста мястовай дробна-буржуазнай партыяй дроб-

ных гандляроў, рамеснікаў, чыноўнікаў, „крэсавікоў“, дэвотак і г. д. аб'яднаных перад усім ненавісьцяй да нацыянальных меншасьцяў і — дамаганьнем ад польскага ўраду асаблівай апекі і прывілеяў ім за іх асаблівую „польскасьць“...

Бо, калі абшарнікі з эндэцыі прыойдуць да „дубадэкаў“ („хрысьціянскіх нацыяналістаў“), дык усе тыя прадстаўнікі буйнага капіталу, якія дагэтуль уваходзілі ў склад эндэцыі, айдодуць ад яе ў сваю ўласную партыю, якой фактычна даўно ўжо, а цяпер усё больш выразна і рашуча, вы-выступае „хадэцыя“ („хрысьціянская дэмакратыя“), у склад якой цяпер уваходзіць і шмат работнікаў, але якой, як гэта ні дзіўна, самаўладна кіруе найвялікшы капіталіст-прамысловец Польшчы — пас. Корфанты...

Таму гэта, дагэтуль туманіўшая мазгі польскім работнікам, партыя „хадэкаў“ зробіцца ўжо выразнай партыяй буйнага фінансавага і прамысловага капіталу. Насколько бясформнай зьяўляецца цяпер гэтая партыя, відаць з таго, што ў галасаваньні над зямельным законам яна падзялілася на дзеве паловы: з 41 пасла толькі 19 падалі галасы за закон.

У выніку ўсіх гэтых перабудоваў польская эндэцыя, страціўшы ўсіх прадстаўнікоў найбуйнейшага прамысловага і аграрнага капіталу, і аб'яднеўшы гэтым чынам перад усім партыйнай кішаньй, можа зусім страціць усялякае палітычнае значэньне, падзяліўшы л'с свайго бліжэйшага сваяка „групы Скоўскага“... Але — на тое-ж пэпэсы, каб яе адраваць, як пачынам далей...

Насколько эндэкі разумеюць гэта і баяцца гэтага, відаць з таго, што іх орган „Gaz. Warsz.“, апраўдваючыся перад цэнтральнымі органам абшарнікаў „Warszawianka“ (рэд. пас. Строньскі), не перастае супакоіваць абшарнікаў, пішучы, што „закон аб парцэляцыі і асаблівьне ня мае яшчэ аканчальнай формы, што ён павінен яшчэ прайсьці праз Сэнат, а стуль яшчэ вярнуцца ў Сейм“

„Намуністычная друкарня ў Львове.“

У Львове раскрыта і арыштавана паліцыяй— у часе працы—камуністычная друкарня. У момэнт арышту друкарня канчала адозву з пратэстам проці суду над Ботвіным, забіўшым правакатара Цэхноўскага.

Выпадкі на паграніччы.

У ноч на 7 жніўня на адрэзку каля Воліны праз граніцу прававала перайсьці банда ў 10 асоб, але заўважаная польскімі жаўнерамі павярнула назад.

Таксама, на некалькі кілямэтраў на палудзень другая меншая банда—у 5—8 асоб—прававала зрабіць тое-ж самае, але з пастэрunku дадзены былі 4 стрэлы, і банда павярнула назад.

Бандытызм.

У Валыншчыне ізноў паявіўся, пасля паўгадавога адпачынку ведамы бандыт, былы шподоўнік польскай паліцыі Фэлікс Даманьскі. У канцы ліпня раптам зьявіўся ён у Валадзімерскім пав., дзе забіў свайго былога супольніка (таксама—паліцыянта польскага). Пасля гэтага ён напісаў ліст „мельдуючы“ аб гэтым паліцэйскім пастэрунк, заяўляючы, што зусім пакідае Валадзім. павет. Пагоня за ім, як звычайна, не дала рэзультатаў.

Пасля таго Даманьскі перайшоў у Гарохаўскі пав. Валыншчыны, дзе разам з сябрамі банды напаў на пошту ў Гарохаўе; забраўшы ў касе 3000 злотых, банда, зрабіўшы яшчэ некалькі дробных рабункаў, рассыпалася ў суседніх лясах, хаваючыся ад пачатай у шырокім маштабе пагоні.

Скасаваньне „аўтаноміі“ дзяржаўнай паліцыі.

Міністар унутраных справаў п. Рачкевіч падаў у Раду Міністраў прапазіцыю скасаваньня існаваўшага дагэтуль парадку, паводле якога дзяржаўная паліцыя карысталася пэўнай аўтаноміяй, маючы свае акружны і цэнтральную ўлады. Цяпер мае паліцыя на мясцох дзяліцца не на свае акругі, але на агульныя адміністрацыйныя падзелы, падлягаючы цалком мясцовым ваяводам, старостам, камісарам ураду, якія будуць распараджацца асыгнаванымі на паліцыю сумами і назначаць паліцэйскіх урадоўцаў.

Ці лепш, ці горш ад гэтай новай „рэформы“ п. Рачкевіча будзе беларускаму народу, няварта нават разважаць.

Спрытны пан дырэктар.

Дырэктар абшарніцкага банку ў Гайнаўцы (мясцовага аддзелу „Банку Земьянскага“), нейкі Каханюўскі арыштаваны за растрату 40.000 злотых з касы банку.

Заграніцай.

Угодкі выбуху сусьветнай вайны.

2 жніўня ў Бэрліне і ў іншых сталіцах Эўропы адбыліся дэманстрацыі проці мілітарызму (ваенна-заборчага характару) сучасных дзяржаў. Дэманстрацыі наагул адбыліся спакойна. Толькі ў Бэрліне паліцыя хацела выраць з рук аднаго з дэманстрантаў плякат з карыкатурай на Гіндэнбурга, з чаго ўзьнялася сутычка, якая скончылася арыштаваньнем аднаго з камуністаў.

Маральны ровень гэтых пацяшаньняў лейб органу польскіх нацыяналістаў красамоўна гаворыць аб поўным раскладзе гэтай партыі, якая толькі стараецца ўтрымаць пры сабе абшарнікаў, ня трацячы і „саюзу“ з пэпэсамі...

Гэтак, знамянітая польская „Хіена“ здыхае на нашых вачох. На крайні правы фланг адыходзяць найвялікшыя абшарнікі і капіталісты, як чыста клясавыя і найбольш рэакцыйныя аб'яднаньні. Пакінутыя ім партыйныя рэшткі з сярэдніх станаў, як можна прадбачыць, пачнуць фармаваць адсутны дагэтуль у Польшчы—парляманцкі цэнтр.

Як лёгка бачыць, цэмэнтам гэтага цэнтру зьяўляюцца дзеве звязаныя цесна адзінкі: польскі нацыяналізм і польская дзяржаўнасьць.

Пад знакам яшчэ больш выразнага выяўленьня гэтай польскай нацыяналістычнай дзяржаўнасьці і пачнецца перагуртоўваньне рэшткі польскіх партыяў—пасля адыходу ўправа чыста клясавых буйна-ўласьніцкіх групаў.

Рашучае галасаваньне над „зямельнай рэформай“ зусім ясна паказала, хто ўвойдзе ў гэты новаствараны— „дзяржаўна-нацыяналістычны цэнтр“ Польскага Союму, які гэтым ставіць сваю апошнюю стаўку...

Як ведама, найбольш рашучым абаронцам гэтай „зямельнай рэформы“—бо якраз найбольш інтэрасаваным кандыдатам на „асады і парцэлі“ абшарніцкіх („крэсавых“) маёнткаў—зьяўляецца „Пяст“. Дык якраз „Пяст“, як відаць, і зьявіцца—побач з „мястовымі рэшткамі“ Эндэцыі—вясковым ядром „новага цэнтру“. Дзяржаўна-нацыяналістычных непаразуменьняў паміж гэтай „пай“ ніякіх ня будзе, бо ўжо са 2—3 гады, як „Пяст“ прысвоіў сабе цалком усю гэтую ідэалёгію Эндэкаў. Можна нават сказаць, што гэты „Пяст“, як „ня носячы кравату“, наўзор свайго лідэра Віаса, зробіць яшчэ больш паліцэйска грубай і

„Беларушчына йдзе на Усход“.

„Кругіса“ перадрукавала з „Сав. Бел.“ гэткую карэспандэнцыю пад загалоўкам: Беларускі дзень у Бранску, Смаленскай губ.

„Пераход з зімовых кватэр у лягеры ня толькі ня спыніў беларускай культурнай работы ў Н. палку сувязі ў Бранску, але наадварот, стварыў добрыя ўмовы—даў грунт для пашырэння гэтай работы.

Лягеры аб'ядналі пад адным палатняным дахам некалькі вялікіх вайсковых адзінак і, такім чынам, колькасць аўдыторыі, якая цікавіцца беларускім пытаньнем, значна павялічылася.

Ад гуртковых метадаў прышлося перайсьці да масавай работы ў гэтым кірунку.

Беларускае пытаньне, якое ўзьнялося спачатку толькі ў Н. палку, ускалыхнула цяпер і іншыя вайсковыя часьці, як 9 полк і інш. Гэта гаворыць аб тым, што нацыянальнае пытаньне ў часьці чырвонае арміі зьяўляецца вельмі жыцьцёвым і патрабуе пэўнага вырашэньня.

11 чэрвеня ў гарнізонным штабе быў праведзены дзень беларуса.

У гэты дзень было абвешчана сьвята, запрошаны ў лягеры гарадзкія, партыйныя, прафэсы-

янальныя і рабочыя арганізацыі. Пры вялікім наплыве грамадзянства быў праведзены урачысты сход, пасьвечаны беларускаму пытаньню.

На сходзе выступала шмат прамоўцаў ад розных арганізацыяў з прывітаньнямі па аднаму Беларусі. Усе зьяўраюць увагу на нацпалітыку сав. улады і кампартыі, на значэньне разьвіцьця нац. культуры, як кроку да культуры сусьветнае.

Далей быў даклад на беларускай мове: „Беларусь раней і цяпер, і патрэбнасьць бел. культ. працы сярод чырвонаармейцаў“.

Дакладчык, пасля кароткага гістарычнага агляду, застанавіўся на культурна-гаспадарчым і палітычным разьвіцьці Беларусі ў зьвязку з нацыянальнай палітыкай сав. улады.

У рэзалюцыі, якая падкрэсьлівае значэньне нацыянальнага пытаньня ў чырвонай арміі і наагул, сход пастанавіў прыняць самыя рашучыя крокі для падняцьця нацыянальнай самасьвядомасьці сярод чырвонаармейцаў гарнізону.

Пасля ўрачыстай часткі адбыўся спектакль на беларускай мове. Ігралася п'еса: „За Беларусь“. А ўвечары—бел. хор, бел. скокі і дэклямацыя.

Позна разыходзіліся часьці і чырвонаармейцы пад сьпеў „Ад веку мы спалі і нас разбудзілі“.

Вільгельм II чакае.

У гутарцы з журналістамі Вільгельм II заявіў, што дэмакратыя—гэта сьмерць для дзяржавы, і нямецкі народ добра ведае гэта, дабіваючыся адбудовы манархіі. Нямецкі народ—бясспрэчна вялікі за ўсе іншыя і ня можа зрачыся сваёй вялікай ролі, якую яшчэ павінен адыграць. „Дык народ мой чакае адпаведнай хвіліны.. І я чакаю таксама.“—так закончыў экскізыр размову...

Што немцы—вялікі народ, гэта—бясспрэчна. Але што іх кайзэр скампрамітаваў і давёў да сучаснага рабства „свой“ народ, гэта-ж таксама—бясспрэчна.

„Праз тры гады“ ..

У Бэрлінскія газеты тэлеграфуюць з Масквы, быццам Фрунзэ заявіў у прамове да краснаармейцаў, што „чырвоная армія праз тры гады павінна быць гатова да пабеды над буржуазным сьветам“.

Рабочыя Францыі супроць заборчай вайны ў Мароко.

Рыская газ. „Сегодня“ паведамляе, што Цэнтральныя рабочы Камітэт Дзейнасьці ў Парыжы, выбраны нядаўна рабочым кангрэсам, зьяўраўся з заклікам да французскіх жаўнераў і матросаў, каб браталіся з рыфамі (народ, супроць якога вядзе вайну Францыя).

Брыян у Лёндане.

Брыян з сваімі сэкратарамі прыехаў у Лёндан для спатканьня з Чэмбэрленам. Брыян прывёз з сабою 2 дакумэнты: праект французскага адказу на нямецкую ноту, уласны праект Францыі—„гаранцыйнага пакту“—узамену нямецкага.

Забастоўна банкаўскіх служачых у Парыжы.

У Парыжы выбухла забастоўка служачых у банках, якая перакінулася і ў правінцыю.

Паражэньне Французаў у Сірыі.

Толькі што, перад сваім ад'ездам у Лёндан, Брыян заявіў журналістам, што французскай уладзе ў Сірыі не пагражае ніякая небясьпека, бо французскі камісар ген. Сарыль мае даволі войска, каб задуміць паўстаньне друзаў. Як і можна было думаць, за гэтую самахвальную хлусьню асьлепленай „вяліка-дзяржаўнасьці“ хутка наступіла кара.—З Ерусаліму пішуць у англійскія газеты, што французскія войскі пацярпелі ў Сірыі толькі што вялікае паражэньне, ачысьцілі важную крэпасць Амон і адыйшлі на палудзень. Апрача ахвяраў людзьмі, французы страцілі шмат танкаў, кулямэтаў і аэрапланаў...

Манархічная змова ў Турцыі.

У Канстантынаполі адкрыта паліцыяй манархічная змова проці рэспублікі. Арыштаваны 30 сяброў камітэту, паміж якімі шмат паслоў першага Нацыянальнага Сабраньня. Галоўнае кіраўніцтва знаходзілася заграўнай.

Англійскія страты з прычыны кітайскіх падзей.

Англійская прэса сьцьверджае, што з прычыны разрухаў і байкоту англійцаў у Кітаі англійскі вываз зьменшыўся наагул на 20 проц. (на адну пятую частку). Усяго за гэты час апошніх разрухаў у Кітаі Англія мела стратаў больш як 10 мільярадаў фунтаў (фунт—каля 5 даляраў).

Добра і лёгка было дагэтуль англійцам перарабляць на золата кроў кітайскіх работнікаў. Але гэта ўжо скончылася назаўсёды.

Канфлікт з англійскімі чугуншчыкамі.

У Англіі выбух канфлікт між уласнікамі прыватных чугунак і працаўнікамі на іх, якія адкінулі прапозіцыю ўласнікаў—панізіць ім плату. Дапраўды-ж.—Ну, як-жа было ня прыняць гэткай „прапозіцыі“. Можна спадзявацца новых забастовак, якія зусім пазбаўляюць Англію ўсялякай сілы і ініцыятывы—у яе, так пажаданай „усім

зьяврынай гэтую і без таго не дэлікатную „ідэалёгію“. Ведамы прыклад „міністра паліцыі“ п. Кэрніка і яго законадаўства красамоўна гаворыць сам за сябе...

З сялянскага, вясковага боку да „Пяста“ цесна прымыкаюць розныя фальшыва—„сялянскія“, напалову інтэлігенцка-памешчыцкія, напалову ваенна-чыноўніцкія групы, якія ў часе выбараў захапілі шмат сялянскіх мандатаў.

Гэтыя прамежныя групкі, стварыўшыся ў рэзультате распаду „Пяста“ і „Вызвалення“, і зьяўляюцца натуральнымі лучнікамі паміж гэтымі быццам пасварыўшымся партыямі. Рашучае галасаваньне над зямельнай справай і тут паказала блізкае радство ўсіх гэтых партыяў і групаў, прынамся галоўных іх элементаў, якія спадзяюцца пажывіцца, як асаднікі, на парцэляванай „крэсавай зямлі“.

Рашучае галасаваньне над зямельным законам разьбіла і гэтыя ўсе партыі і групкі, а перад усім разьбіла на 3 часткі, як і Эндэкаў, найвялікшую з іх—„Вызваленьне“.

Дык ясна, што і тут працэс раслаення „Вызвалення“ пойдзе і далей, і глыбей.—Частка „партыі“ адыйдзе да „нацыянальна-дзяржаўнага цэнтру“, які пачне—для сваёй аканчальнай „кансалідацыі“—дзяліць паміж „сваіх“ перад усім „крэсавую“, у першую чаргу няпольскую зямлю,—патроху ператвараючыся на „Пястаў“ і прысвоіваючы сабе—праз пастойцаў—тую-ж Эндэцкую ідэалёгію. Астаўшыся рэшткі, шчыра-сялянскія, адыйдуць налева—у апазіцыю.

Але такую-ж самую „эвалюцыю“ ці папросту—„буржуазны марш направа“—да Эндэцкай „нацыянальна-дзяржаўнай ідэалёгіі“ і праграм—зрабілі з ліку мястовых партыяў—у часе рашучага галасаваньня над справай зямлі—і пэпэсы.

Зусім падобна, як вызвалены да „Пяста“, падыйшлі і паразумеліся пэпэсы з Эндэцыяй. І

цяпер,—хто-ж ня бачыць гэтага?—гэты саюз будзе толькі ўзмацоўвацца—на плятформе, зразумела,—не сацыялізму, але ўсё тэй-жа самай, так магутнай у нацыяналі-мяшанай Польшчы,—нацыяналістычна-дзяржаўнай ідэалёгіі Эндэкаў. Што паны пэпэсы ўжо прысвоілі сабе гэтую Эндэцкую ідэалёгію і практычную праграму і толькі прыкрываюць здраду работнікаў і сялян крывадушнай „сацыялістычнай“ хлусьнёй, гэтага ўжо ня трэба і даводзіць: кожны дзень, кожны крок іх кажа аб гэтым зусім ясна. Ясна ўжо ўсім, што пэпэсы зусім адкрыта кінулі бараніць работніцкую справу (ня кажучы ўжо аб сялянскай!), „і пачалі бараніць так званую“ „польскую дзяржаўнасьць“, польскі дзяржаўны інтэрас,—ці папросту—капіталістычна-абшарніцкую дыктатуру ў Польшчы.

Што польскія сацыялісты знойдуць ня мала лоўкіх і „спрытных выкрутаў“, каб „апраўдаць“ сваю тактыку „навуковым марксізмам“, гэта-ж зразумела. Але проці іх сьведчаць усе іх дасюлешнія паступкі!

Што ў выніку гэтай бясспрэчнай эвалюцыі ППС увойдзе (ды ўжо ж фактычна ўвайшла!) у склад гэтага ўжо нараджаючага „дзяржаўнага цэнтру“, у гэтым ня можа быць ніякага сумніву.—Бо гэта-ж мы бачым амаль ня ўсюды ў Эўропе...

І тут—надзвычай характэрна тое, што гэтая „польская сацыялістычная партыя“ прыойдзе на бок і ў хаўрус да польскіх нацыяналістаў, праўда, не распаўшыся, і „захаваўшы сваю моц і адзінства“ (як хваляцца паны пэпэсы), але затое яна таксама—у поўным сваім складзе—ідэйна і маральна збанкрутавала і пачала ўжо яўна сьмярдзець трупам.. у выніку гэтай здрады работніцкіх інтэресаў яна ўсё больш, усё хутчэй траціць і даверыя і падтрыманьне работнікаў, ня кажучы ўжо аб сялянах...

сьветама“ акцыі проці „чырвонай небяспэкі“ — у Эўропе і Азіі...

Насяляючыся белы тэрор у Баўгарыі.

Пракляты ўсім баўгарскім сялянствам (якога аж 90 проц. насяленьня краю) ўрад Цанкова ня спыняе белага тэрору. Толькі што закончыўся адзін з чарговых палітычных працесаў „камуністаў“. „Суд“ прысудзіў 33 абвінавачаных на кару сьмерці; 67—у вастрог, рэшту, 19 асоб, апраўдаў.

Грэцко-Баўгарскі канфлікт.

У сувязі з грэцко-баўгарскім канфліктам грэцкая армія канцэнтруецца ў Македоніі.

Адзіны фронт нямецкіх партыяў проці Польшчы.

Высяленьне нямецкіх аптантаў (грамадзян) з Польшчы, якіх, як пішучь немцы, выкінулі за апошнія дні аж 20.000, выклікала страшэннае абурэньне ў Нямецчынне. У нямецкім парламаньце і ў прэсе ўсе партыі зрабілі вельмі рэзкія заявы проці гэтага варварскага паступаньня, і наагул проці польскай дзяржавы.

Камуністычная літэратура для Польшчы.

„Dzien. Wil.“ піша, што ў Менску выдрукавана маса камуністычнай літэратуры, прызначанай для Польшчы.

Літэратура, друкованая пабеларуску, прызначана для беларускага сялянства, а друкованая папольску для польскай арміі. Адозвы заклікаюць да гатоўнасьці ў кожную хвіліну прайці на савецкі бок.

ХРОНІКА.

➤ У Віленскай Беларускай Гімназіі. 1-га верасьня пачынаюцца папраўковыя і ўступныя экзамены для вучняў Гімназіі і новапаступаючых у яе.

Сяляне—Беларусы, каму толькі пазваляюць матар’яльныя варункі, пасылаюць сваіх дзяцей у беларускія гімназіі, памятуючы, што, чым болей падгатовілі свае беларускае інтэлігенцыі, тым хутчэйшым і пэўнейшым будзе нашае нацыянальнае і сацыяльнае вызваленьне; адпаведнае-ж духовае і маральна-нацыянальнае выхаваньне можа атрымаць нашая моладзь толькі ў сваіх родных беларускіх гімназіях!

➤ Тэрор за беларускую газету. „Кругіса“ ў № 34 апісвае тую зьдэку, якія церпяць ад паліцыі і шпігоўчытачы гэтае газету ў Казлоўшчынскай гміне, Слонімскага павету.

Ня дзіва: у гэтай гміне „Кругіса“ мае аж 70 падпішчыкаў, якія, хоць каталікі, ніяк ня хочучь перабрацца на палякоў і цвёрда стаяць за беларушчыну!

➤ На манэўры. Праз Вільню праехала шмат розных ваенных прадстаўнікоў розных прыезных да Польшчы краёў, запрошаных да ўчасьця ў вялікіх манэўрах польскай арміі ў Валыншчыне (на радавай граніцы).

➤ Статыстыка люднасьці Віленшчыны. Паводлуг апошніх урадовых даных, у Віленшчыне знаходзіцца 1.088.000 асоб, адкуль Палякоў—608.000, Беларусаў—277.500, Жыдоў—119.500, Літвіноў—57.500, Расейцаў—25.500 асоб.

На кожную рэлігію прыпадае: каталікоў—652.000, праваслаўных—284.000, жыдоўскае рэлігіі—119.500, і іншых—32.500.

З статыстыкі бачым, што лік палякоў вельмі перасолены. Зважаючы на тое, што 1) большасьць каталікоў несьведомыя беларусы, 2) усе праваслаўныя, за малым выняткам—тыя-ж беларусы,—лік беларусаў павінен быць далёка, далёка большым.

➤ Напады бандытаў. У ноч на 6-га жніўня 4 бандыты ў масках зрабілі збройнае напады на дом Ляэпа Малны ў вёсцы Фялкаўшчына, Мядзельскай гміны, Дунілавіцкага пав. Пасьля абрабаваньня дому бандыты ўцяклі ўнапрамку Вялейскага пав.

➤ Забойства паліцыянта. 4-га жніўня застрэлены паліцыянт 10 кампаніі пагранічнікаў, на становішчы № 2 каля вёскі Вайшнюны, Сьвянцянскага пав. Забойца скрыўся.

Лісьмо у Рэдакцыю.

Паважаная Рэдакцыя!

З тае прычыны, што ў віленскіх газетах зьявіліся заметкі аб растрэле ў Менску майго мужа—Уладзімера Шалешкі—былога сэкратара Віл. Бел. Гімназіі, у імя праўды і аб’ектыўнасьці лічу сваім абавязкам заявіць, што, хаця я сама асабіста лістоў ад Уладзімера Шалешкі не атрымоўвала, маю перакананьне, што ён жывы. Перакананьне гэтае вынікае з яго лістоў, пісаных да крэйных, якія я сама чытала.

Прашу ўсе газеты, якія падавалі заметкі ў справе Ул. Шалешкі, змясьціць вышэй паданае—ці то ў форме ліста, ці інфармацыяў, вынікаючых з яго.

З пашанай Аўгенья Шалешна.

Беларусы у Літве.

Беларускі Нацыянальны Камітэт.

(Бюлетэнь № 1 Нацыянальнага Камітэту ў Літве).

27-га ліпеня 6. г. ў м. Коўне ў памешканьні гімназіі „Аўшра“ адбыўся агульны сход беларусаў дзеля заснаваньня „Беларускага Нацыянальнага Камітэту ў Літве“. На сходзе было прысутных звыш 30 асоб.

Старшыню сходу быў абраны грам. Цьвікевіч, за сэкратара грам. Гузьней. Сход заслухаў шэраг справаздач—аб агульным становішчы беларускае справы, аб становішчы ў краю, аб заданьнях арганізуемага камітэту.

Пры завязушайся дыскусіі падпаў рэзкай крытыцы сучасны напрамак палітыкі ў віленскім пытаньні, характэрныя агульныя адсутнасьцю працы і цвёрдага шырокага пляну.

Пасьля дакладаў і дыскусіі адбыліся выбары. У склад Камітэту ўвайшлі: старшыню—інж. Галавінскі, віцэ-старшыню—былы пасол да Варшаўскага Сойму—С. Якаўюк, сэкратаром—грам. Гузьней. Сход вітаў воплескамі прысутнага ў залі рэдактара газэты „Летува“ д-ра Пурыцкага.

Па пытаньню аб беларуска-літоўскіх узаемаадносінах сход вынес гэтую рэзалюцыю:

„Агульны сход беларусаў у Літве гарача вітае спробы прадстаўнікоў літоўскага грамадзянства ўстанавіць нанова добрыя адносіны з беларусамі і ўзнавіць арганізаваную супольную барацьбу супроць захапленьня Польшчай Вільні, беларускіх і літоўскіх абшараў. Сход пастанаўляе падтрымаць усімі захадамі гэтыя спробы, калі яны будуць шчыры і сур’ёзны і будуць грунтавацца на прынцыпе роўнасьці абедзьвюх умаўляючыхся старон. Сход выказвае надзею, што новы напрамак будзе ў свой чарод падтрыманы ўсім літоўскім грамадзянствам незалежна ад партыйных групіровак. Разам з тым сход заяўляе, што цяперашняя літоўская палітыка ў віленскім напрамку, пацягнуўшая разрыў паміж абедзьвюма старонамі, мае сілу яшчэ і да сёньня, дзеля чаго яшчэ зарана кажаць, аб устанавленьні актыўнага беларуска-літоўскага супрацоўніцтва“.

Сход даручыў Камітэту ўвайсьці безадкладна ў цесную сувязь з краёвымі і закардоннымі беларускімі арганізацыямі па пытаньнях бягучай палітыкі і ў тым ліку па пытаньню аб скліканьні 2-ой агульна беларускай канфэрэнцыі.

Камітэту даручана: прывітаць старшыню літоўскага „Таварыства Адратаваньня Вільні“, грам. Біржышко, паслаць прывітаньні Беларускаму Пасольскаму Клубу ў Варшаўскім Сойме, беларускім калёніям у Латвіі і Празе і прыступіць да рэгістрацыі беларусаў у Літве.

Прывітаньне Беларускаму Пасольскаму Клубу ў Польскім Сойме.

Па даручэньню агульнага сходу беларусаў у Літве ад 27-га ліпеня 6. г. гэтым маю гонар прывітаць Вас—слаўных змагароў за нацыянальныя і сацыяльныя правы Беларускага Народу.

Мы пераконаны, што Ваша вельмі ўплывовая і падтрыманая ўсім хыхарствам Заходняй Беларусі і беларускім грамадзянствам закардонам праца зьяўля-

ещэ моцным грунтам шырока разьвіваючагася Беларускага Адраджэньня і лепшым спосабам дзеля асягненьня нашай вялікай ідэі—завяць пачаснае месца сярод вольных народаў.

Падымваючы свой незалежны голас,—Беларускі Нацыянальны Камітэт у Літве адзіная тут грамадская беларуская арганізацыя, сьведчым Вам сваю гатоўнасьць служыць гэтай ідэі ў меру нашае магчымасьці і тым самым быць у шэрагу іншых незалежных нацыянальна беларускіх сіл.

Старшыня Беларускага Нацыянальнага Камітэту ў Літве—А. Галавінскі. Віцэ Старшыня—Якаўюк. Сэкратар Камітэту—Я. Гузьней.

РАДАШКОЎСКАЯ БЕЛАРУСКАЯ ГІМНАЗІЯ.

Васьмёхклясовая гімназія гуманістычнага тыпу з беларускаю выкладоваю моваю.

Прыймаюцца заявы аб паступленьні ў-ва усе клясы.

Да заявы трэба далучыць: мэтрыку аб нараджэньні, пасьведчаньне аб прышчэпе воспы і дакумэнты аб папярэдняй адукацыі.

Экзамены і прымо ў Гімназію адбудуцца ў канцы жніўня месяца.

Пры Гімназіі ёсьць ІНТЭРНАТ, у якім харчаваньне сваё, а ўсё іншае дармавое.

ДЫРЭКЦЫЯ.

Адрэс: г. Радашковічы, Вялейскага павету.

Клецкая Беларуска-Літоўская Гімназія

адчыніла прымо просьбаў ад асобаў, жадаючых паступіць у гімназію—у I, II, III, IV, V і VI клясы, а таксама і ў прыгатаваўчую клясу ў наступным 1925—1926 школьным годзе.

Аб дню экзамінаў і варунках прыма будзе абвешчана асобна.

Заявы скіроўваць па адрасу: m. Kleck, pow. Nieświeski Gimnaz. Białoruskie, ul. Nieświeska 53.

Да заявы ад бацькі трэба далучыць: мэтрыку, дакумэнт аб папярэдняй адукацыі і прышчэпе воспы.

ДЫРЭКЦЫЯ.

Віленская Беларуска-Літоўская Гімназія.

Васьмёхклясовая гімназія гуманістычнага тыпу з беларускаю выкладоваю моваю.

АДКРЫТА ПРЫМО заяваў у I, II, III, IV, V і VI кл., а ў VII і VIII кл. могуць быць прыняты толькі тыя, хто вучыўся ў іншых беларускіх гімназіях у адпаведных клясах. Прыймаюцца хлопцы і дзяўчаты.

УВАГА: Тыя вучні, якія жадаюць перавясьціся ў Віленскую Беларуска-Літоўскую Гімназію з другіх не беларускіх гімназіяў, павінны трымаць экзамен з беларускай мовы, гісторыі і географіі Беларусі ў абойме папярэдніх клясаў.

УЗРОСТ ПАСТУПАЮЧЫХ: У I-ую кл. ад 9-ці да 12-ці гадоў, у II-ую—ад 10-ці да 14-ці г., у III-цю—ад 11-ці да 15-ці гаў, у IV-ую—ад 12 да 16 ці гаў, у V-ую—ад 13-ці да 16-ці г., у VI-ую—ад 14-ці да 18-ці гаў.

УСТУПНАЯ ПЛАТА: у I-ую кл.—2 злот., у II-ую—3 злот., у III і IV-ую кл. 5 злот., у V і VI-ую—7 злот., у VII-ую—10 злот. і ў VIII-ую кл.—15 злот.

ПЛАТА ЗА НАВУКУ: У I-ай кл.—15 злот., у II-ой—25 злот., у III-й—30 злот., у IV-ай—35 злот., у V-ай—50 злот., у VI-ай—65 злот., у VII-ай—80 злот. і ў VIII ай кл. 100 злот. у паўгодзі

ЗАЯВЫ АБ ПАСТУПЛЕНЬНІ ў гімназію прыймаюцца штодзённа (апрача субот і свят) ад 9-ай да 1-ай гаў. дня. Можна пасылаць заявы і поштай.

УВАГА: Да заявы трэба далучыць мэтрыку аб нараджэньні, пасьведчаньне доктара аб прышчэпе воспы, дакумэнты аб папярэдняй адукацыі паступаючага і ўступную плату.

ПАЧАТАК УСТУПНЫХ ЭКЗАМЕНАУ — 1-га верасьня.

ПРЫМО ў першыя шэсьць клясаў будзе працягнута толькі да 1-га кастрычніка.

ПРАГРАМЫ высылаюцца па атрыманьні 30-ці грошаў (паштовымі маркамі).

Пры Гімназіі для жадаючых будзе ІНТЭРНАТ з платой па 30 злот. у месяц. Для тых вучняў (з інтэрнату), якія будуць добра вучыцца ў працягу I-х паўгодкаў, карыстаньне інтэрнатам—бясplatнае.

ДЫРЭКЦЫЯ.

АДРЭС: м. Вільня, Вострабрамская вул. № 9.